




# KAPPELLI U KNEJJES F'GHAJNSIELEM

minn D. Karm Cassar

Ir-rahall ta' Ghajnsielem mill-qedem kien mogħni, anzi ngħid imbierek, b'tant kappelli, li żgur jixhdu r-religjożita' ta' niesna, tant li l-istess siti megalitiċi li jinsabu fih ma huma xejn għajr turija ta' ċentri qodma religjożi.

Nassumi li l-ewwel kappella li għet mibnija kienet dik ta' Santa Ċeċilja V.M. li tinsab qrib il- Heliport fit-triq li tifred ir-rahall tax-Xewkija ma dak ta' Ghajnsielem. Hi hasra kbira għall-istorja ta' artna, li, filwaqt li llum isemmu b'tant insistenza u nostalgija l-qedem ta' wirtna, iħallu mbagħad kappella tant qadima hekk traskurata u żdingata għall-aħħar.



Qabilha jew warajha, (ma nafx ngħid) inbniet dik iddedikata lil Sant'Elija fejn ahna mdrrijin insejhulu "Sant Eliju" u fejn sa ftit taż-żmien ilu konna għadna naraw jidhru qishom xi pedimenti. Ma' din il-kappella kien hemm magħquda superstizzjoni, li kontra tagħha l-Kap. F. Mizzi kien spiss iwissi lill-parroċċani tiegħu. Xi ommijiet li kien ikollhom xi trabi morda kienu jiehdu lil dawn it-trabi fejn darba kien hemm din il-kappella u jitolbu hemm lil Sant'Elija b'xi kliem simili: "Sant Elija ibdilli din it-tarbija għax mhix tiegħi". Din kienet is-superstizzjoni li kontra tagħha kien iċanfar il-kappillan.

Iż-zona ta' Sant' Elija kienet tagħmel parti mill-parroċċa tax-Xewkija, kif kienet ukoll il-kappella ta' S. Ċeċilja. Jingħad li l-istatwa ta' Sant' Elija, li jgħidu li kien hemm f'din il-kappella, ingabret fix-Xewkija.

Kappella oħra f'Ghajnsielem, iddedikata lil San Martin Isqof, kienet dik tat-Torri ta' Garzes li kien mibni fuq xaqliba taż-Żewwieqa. Jingħad ukoll, li billi din iż-zona kienet tagħmel man-Nadur, il-kwadru ta' San Martin għe meħud fin-Nadur.

Kappelli oħra mbagħad ta' żmienna kienu fil-Forti Chambrai. Waħda kienet iddedikata lis-Sagra Familja, (Sptar Mentali), oħra iddedikata (jidhirli) lil San Bartilmew Appostlu fil-Lebrożarju, fejn jien kont qaddist l-ewwel quddiesa privata l-ghada ta' l-Ordinazzjoni Saċerdotali tiegħi u kien hemm kappella oħra fl-appartament tas-Sorijiet tal-Karita', li kienu jservu lill-morda bil-lebba. Dawn it-tliet kappelli, għax kien spiċċa l-użu tagħhom fil-Forti Chambrai, ġew trasferiti għal sptarijiet oħra.

Żewġ kappelli oħra, qodma u storiċi, li nassumi ġew mibnija mal-Belt stess ta' Chambrai, huma waħda tar-"Roman Catholics" u oħra tac-"Church of England". Ngħid għalija jien waħda biss rajt minnhom u tneħħa jew aktarx insteraq is-salib tal-kavallieri li, sa ftit taż-żmien ilu, kien għadu jidher fuq il- punta ta' waħda mill-faċċati ta' daww il-kappelli hekk qodma u storiċi.

F'Ghajnsielem tinsab kappella oħra grazzjuża hafna ddedikata lill-Patrijarka San Ġużep, meqjum fl-istitut il-Qadim "Casa di San Giuseppe". Kappella oħra tinsab fid-dar Teresa Spinelli tas-Sorijiet Agostinjani ddedikata lil Ommna Marija tal-Buon Kunsill. Tinsab oħra sabiħa hafna wkoll f' Lourdes Home, u oħra fid-dar Ġużep Debono.



Dan in-numru ta' tant kappelli, imferrxin fl-inhawi kollha ta' Ghajnsielem, li xi whud minnhom huma knejjes prinċipali, li juru li Ġesu' Ewkaristija hu meqjum, ha ngħidu hekk, f'kull rokna tal-parroċċa tagħna. Ma rridx ninsa li nsemmi kappella oħra, qadima u storika li tinsab fil-Gżira ta' Kemmuna, iddedikata "lir-Ritorn tal-Familja Mqaddsa mill-Eġittu għal Nażaret". L-aħħar kappella li għet mibnija f'Ghajnsielem hi dik li tinsab fiċ-Ċimiterju tal-parroċċa tagħna, iddedikata lill-Madonna tad-Duluri.

Wara li semmejna d-diversi kappelli, ngħaddu biex insemmu l-knejjes allokatu fir-rahall ta' Ghajnsielem. Dawn huma erba'. L-eqdem waħda ddedikata lill-Madonna



ta' Loreto, li illum ahna insehjulha "Il-Knisja l-Qadima". Din ghandha ghamla ta' salib latin, mibnija fuq stil Doriku. It-tieni wahda, mibnija fuq stil Gotiku, iddedikata lill-Immakulata ta' Lourdes. It-tielet knisja hi dik tal-patrijiet Frangiskani Minuri, iddedikata lil Sant' Antnin ta' Padova, knisja, li kif jaf kulhadd, sabiha u dekorata sew, mibnija wkoll f' ghamla ta' salib u li kif kiteb dwarha P. Gorg Aquilina O.F.M: "*Nistgħu nġhidu li l-pjanta tagħha hija ta' Wigi Vella*" (Il-Frangiskani, f'Għajnsielem) "*li, mill-bidu sat-tmien kullimkien jidher bħala l-persuna responsabbli Patri Cesal*". L-ahhar knisja li giet mibnija, kważi fi žmienna, hi dik iddedikata lil Marija Santissima Lawretana, ipproġettata u mibdija fi żmien il-Kap. Frangisk Mizzi u mwassla sat-tmien mill-ex Arc. Mons. Epedito Tabone. Din ta' l-ahhar hi mibnija fuq stil Gotiku inspirat mil-Lombard, ipproġettata mill-Ing. Ark. Ugo Mallia, u sallum ghadna nsehjulha "Il-Knisja l-Ġdida jew il-Kbira". F'Għawdex tinsab knisja ohra inspirata mil-Lombard, dik iddedikata lill-Madonna ta' Pinu fuq stil Romano Lombard.

Kważi kulhadd jaf x' inhu 'Stil Gotiku' (Gothic Style) iżda, forsi mhux tant hu magħruf minna x' inhu 'Lombard'. Nibda biex nġhid, li meta fittixt fl-istorja ta' l-Arkitettura, l-isem 'Lombard Style' ma sibtux, imma sibt fil-'History of Architecture on the Comparative Method' l-isem ta' l-arkitett famuż Pietro Lombard (A.D. 1435-1515) li kien iben ta' familja, li impressjonat bil-personalità tagħha fl-arkitettura l-belt ta' Venezja (ivi page 633) fejn ukoll jissemma "il-Palazzo Vendramini" li ghandu semi-circular 'quasi-Gothic windows' allura dejjem hu korrett meta jinghad li xi knisja hi mibnija fuq ghamla ta' inspirazzjoni Lombarda.

Għall-ġieħ ta' l-istorja hu xieraq li nġhidu li l-Arkitett Mallia u l-kappillan Fco. Mizzi żaru l-Belt ta' Loreto biex jagħtu lill-knisja ġdida tagħna xeħta tal-Bażilka famuża Lawretana.

Nagħlaq dan l-artiklu tiegħi billi insemmi summatim il-qisien tal-knisja l-Ġdida. Din il-knisja mill-bieb il-kbir sat-twieqi tal-kor ghandha medda ta' 200 pied u 4 pulzjeri. Kull kappellun hu twil 57 pied. Allura, iż-żewġ kappelluni flimkien mat-30 pied wisa' tal-korsija maġġura ikopru medda ta' 144 pied; iċ-ċirkonferenza tal-koppla hija ta' xi 30 pied u l-gholi tagħha hu ta' xi 85 pied.

Il-korsija maġġura u ż-żewġ Navi fihom medda ta' 88 pied. L-gholi tal-knisja (dejjem minn ġewwa) hu ta' ċirka 55 pied. Il-knisja ghandha 22 arkata ta' xi 10 piedi wiesa' kull wahda, tnaħ minnhom jinsabu fil-korsija, 8 fil-kappelluni u 2 ohra ġol-kor. Jinsabu fiha tliet artali ta' rham u hija iddekorata bi 8 niċċ mibnija fil-hitan. Il-Kor hu twil xi 57 pied. Jidher li l-knisja ghad jonqosha xi forma ta' niċċa għall-Madonna s-Sewda li tkun tiffirma l-prospettiva tal-Kor. Ghandha numru kbir ta' kapitelli maġġuri u numru ikbar ta' ordni minuri.

Il-kampnar miz-zuntier 'il-fuq hu għoli 200 pied, jġifieri kważi t-tul kollu tal-knisja minn ġewwa. Miz-zuntier sal-bidu tal-balavostri hemm għoli ta' xi 55 pied u l-koppla kif ġa għedna hija għolja xi 85 pied.

Kien l-Isqof Nikol G. Cauchi li bierek u inawgura din il-knisja (1978) u ikkonsagraha hu ukoll (1989), iżda kien Mons. Arcisqof Mikiel Gonzi li bierek l-ewwel ġebli (1924) u l-ahhar wahda wkoll, jġifieri dik tal-kampnar (1979), filwaqt li l-ex-Arcipriet, Mons Epedito Tabone wassal il-bini tagħha fit-tmien, l-Arcipriet attwali, il-Kan. Dun Ġużepp Zerafa komplta t-tiżjin tagħha minn ġewwa b' diversi opri tant meħtieġa u sbieħ.





## It-Torri ta' Mgarr ix-Xini

*minn Marija Grima*

Il-lokalità ta' Ghajnsielem hija sinonima mal-bahar. Dan mhux biss minhabba li l-istess raħal beda jixxettel u jikber ma' l-iżvilupp tal-port ta' l-Imgarr, iżda wkoll minhabba li l-kosta kennija tiegħu, li testendi mill-port ta' Mgarr ix-Xini sa Hondoq ir-Rummien, tikkonstitwixxi madwar ghoxrin fil-mija tal-kosta aċċessibbli tal-gżira Ghawdxija. Fost il-wirt arkeoloġiku u arkitettoniku t'Ghajnsielem insibu t-Torri ta' Mgarr ix-Xini, li hu wiehed mill-fortifikazzjonijiet ta' Żmien il-Kavallieri. Billi l-ghejun abbondanti ta' l-ilma helu jinsabu ftit 'il gewwa mix-xtajtiet u mid-dahliet ta' dawn l-inhawi, il-Mislem u l-hallelin tal-bahar kienu ta' spiss iżuruhom għall-provista ta' l-ilma tax-xorb għal fuq ix-xwieni tagħhom. Dan wassal lill-Kavallieri ta' l-Ordni ta' San Ġwann sabiex matul is-seklu 18 ikomplu jinvestu aktar fil-bini ta' fortifikazzjonijiet u difiżi mal-medda tal-kosta tal-lokalità ta' Ghajnsielem, filwaqt li f'ebda hin ma

abbandunaw iż-żewġ torrijiet tas-seklu 17, jiġifieri Torri Garzes (1607) ut-Torri ta' Mgarr ix-Xini (1661).

Wahda mil-legġendi ta' missirijietna tirrakkonta kif, fl-1551, l-irdumijiet inaċċessibbli u l-bahar iżraq li jikkatterizzaw il-port ċkejken ta' l-mgarr ix-Xini servew ta' tejjatru għat-traġedja katastrofika ta' l-Assedju tat-Torok immexxi minn Sinam Pasha u Torghud Racis (magħruf bhala Dragut), assedju li għamel herba shiha mill-gżira t'Ghawdex. Il-Kanonku Gian Piet Agius De Soldanis jikkonferma li "Ras in-Newwiela" ġiet imsemmija hekk peress li t-Torok użaw dawn l-inhawi sabiex jgħabbu lill-ilsiera Ghawdxin fuq l-iġfna tagħhom.

Hawn ikun opportun jekk nagħtu harsa hafifa lejn l-iżvilupp tal-fortifikazzjonijiet kostali matul is-seklu 17. Bejn 1-1607 u 1-1620, permezz tal-ġenerożita tal-Granmastru Martino Garzes (1595-1601) u ta' Alof de Wignacourt (1601-22), l-Ordni bniet l-ewwel seba' torrijiet kostali fil-gzejjer Maltin: tnejn f'Ghawdex, wiehed fuq Kemmuna u erbgha f'Malta. Kienu binjiet massivi u mahsubin sabiex jospitaw gwarniġjun numeruż ta' suldati li jkunu kapaċi jirreżistu lill-iġfna tal-ghadu milli jersqu lejn il-bajjiet rispettivi u jikkumbattu lill-istess suldati li jirnexxilhom jisbarkaw. Kif mistenni, huma kellhom il-funzjoni ewlenija li jgħassu l-kosta u hekk kif jinnotaw il-preżenza tal-ghadu qrib il-gzejjer tagħna jallarmaw lill-Ordni. Biex jisparaw l-kanuni li kienu jitpoġġew fuq il-bejt ta' dawn it-torrijiet, kien ikun hemm stazzjonati ġo fihom numru ċkejken ta' għassiesa li kienu mmexxija minn Kastellan jew Bumbardier li kellu salarju ta' 36 skud fis-sena.

L-inġinier militari Mederiko Blondel ippjanta l-bini tat-torri ta' Mgarr ix-Xini u dan inbena u tlesta f' Ġunju ta' 1-1661. Il-ġebel użat huwa hafna ikbar minn dak li kien jintuża fil-bini domestiku. Hawnhekk ninnutaw biss li l-ġebliet tax-xewka fihom medja ta' hames piedi tul, żewġ piedi u nofs wisa' u kwazi pied għoli. Il-bazi kwadra tat-torri fiha 38 pied bi 38 pied u fih għoli ta' 48 filata. Minn gewwa t-torri fih żewġ kmamar, wahda fuq l-oħra li fihom biss hmistax-il pied u nofs twal u tnax-il pied wiesgħin. Il-kamra t'isfel, li fiha żewġ rewwihat, għandha s-saqaf tagħha magħmul minn hnejjiet u xorok. Il-kamra ta' fuq hi ferm oghla u s-saqaf tagħha hu mibni bit-teknika tat-troll. Ta' min jinnota li l-hxuna tal-hitan tat-torri hi ta'

*jkompli fil-paġna li jmiss*

